

प्रसार भारती  
(भारत का लोक सेवा प्रसारक)  
प्रादेशिक समाचार एकांश  
आकाशवाणी, पटना

प्रसारण:— शाम 06:15 बजे सँ

अवधि:— 05 मिनट

चारिम अन्तर्राष्ट्रीय योग दिवसक अवसर पर आइ देश—विदेश मे सामूहिक योग शिविरक आयोजन कएल गेल। प्रधानमंत्री नरेन्द्र मोदी उत्तराखंडक देहरादून मे आयोजित मुख्य समारोह मे शामिल भेलाह आ हजारो लोकक संग योगाभ्यास कएलनि। श्री मोदी कहलनि जे योग सम्पूर्ण मानवता के जोड़यवला सर्वाधिक शक्तिशाली ताकत मे सँ एक अछि। ओ कहलनि जे ई सभ भारतीय के लेल गौरवक बात अछि जे सूर्यक प्रकाश जतए जतए पहुँचि रहल अछि ओतए ओतए लोक योग सँ सूर्यक स्वागत कऽ रहल छथि। ओतहि प्रदेश मे सेहो अन्तर्राष्ट्रीय योग दिवसक अवसर पर आयोजित सामूहिक शिविर मे गणमान्य लोकनिक संग पैघ संख्या मे आम लोक भाग लेलनि। पटनाक पाटलिपुत्र स्पोर्ट्स कॉम्प्लेक्स मे योगाभ्यासक आयोजन कएल गेल। एहि शिविर मे राज्यपाल सत्यपाल मलिक, उपमुख्यमंत्री सुशील कुमार मोदी, केन्द्रीय मंत्री रविशंकर प्रसाद, रामकृपाल यादव, राज्यक स्वास्थ्य मंत्री मंगल पांडेय, कृषि मंत्री प्रेम कुमार, खेल मंत्री कृष्ण कुमार ऋषि सहित विधायक, पाषर्द आ अन्य गणमान्य लोकनि योग कएलनि। आकाशवाणी पटनाक परिसर मे योग प्रशिक्षक उपेन्द्र कुमार पासवानक निर्देशन मे प्रसार भारतीक पदाधिकारी आ कर्मचारी लोकनि योगाभ्यास कएलनि। ओतहि, पीआईबी पटना मे अपर महानिदेशक मयंक अग्रवालक नेतृत्व मे पदाधिकारी आ कर्मचारी योगक माध्यमे स्वस्थ दिनचर्या अपनेबाक अपील कएलनि। विभिन्न जिला सँ हमर संवाददाता संवाद देलनि अछि जे सरकारी संगठन, संस्थाक अतिरिक्त निजी संस्थान सभ मे सेहो लोक सभ पूरा उत्साहक संग योगाभ्यास कएलनि। हाजीपुर मे केन्द्रीय मंत्री रामविलास पासवान आ उपेन्द्र कुशवाहाक उपस्थिति मे पैघ संख्या मे छात्र—छात्रा आ युवा लोकनि योग शिविर मे भाग लेलनि। मुंगेर स्थित बिहार योग विद्यालयक पादुका दर्शन केन्द्र मे सेहो आइ अन्तर्राष्ट्रीय योग दिवसक अवसर पर विशेष योग आ आध्यात्म शिविर लगाओल गेल। सीतामढ़ी मे सांसद रामकुमार शर्मा, शिवहर मे सांसद रमा देवीक नेतृत्व मे पैघ संख्या मे नागरिक सभ योग कएलनि। एम्हर, मुजफ्फरपुर मे एल.एस. कॉलेज मैदान मे आयोजित योग शिविर मे नगर विकास आ आवास मंत्री सुरेश शर्मा लोक सभ के योगक महत्वक संबंध मे जनौलनि।

मुख्यमंत्री नीतीश कुमार पटनाक पत्रकार नगर थाना क्षेत्रक चित्रगुप्त नगर मे एक नाबालिगक संग स्थानीय पुलिसक दबंगईक मामिलाक जांचक आदेश देलनि अछि। एहि मामिलाक जांच पुलिस महानिरीक्षक स्तरक अधिकारी करताह। आदेश मे कहल गेल अछि जे दू दिनका भीतर जांच पूरा कऽ रिपोर्ट देल जाएत। ध्यातव्य अछि जे मुफ्त मे तरकारी नहि देबा पर एक किशोर के मोटरसाईकिल लूटक मामिला मे अभियुक्त बनयबाक आरोप पुलिस पर लागल अछि।

---

उपमुख्यमंत्री सुशील कुमार मोदी जनौलनि जे काल्हि बाईस जून के अधिवेशन भवन पटना मे जे.पी. सम्मान योजनाक नव पेंशनधारी सभक आवेदन के स्वीकृति आ अन्य संबंधित विषय आ शिकायत पर विचार-विमर्श करबाक लेल जिलास्तरीय त्रिसदस्यीय समितिक सदस्य लोकनिक एक दिवसीय सम्मलेनक आयोजन कएल जा रहल अछि। ध्यातव्य अछि जे बिहार सरकार द्वारा वर्ष दू हजार नओ मे लोक नायक जयप्रकाश नारायणक नेतृत्व मे उन्नैस सय चौहत्तरक आंदोलन मे भाग लेबय वला सेनानी सभ के पेंशन बढ़ा कऽ पांच हजार आ दस हजार टाका प्रतिमास कऽ देल गेल अछि। पहिने एहि पेंशनक राशि पच्चीस सय आ पांच हजार टाका छल। ध्यातव्य अछि जे जे.पी. सेनानी सभ के राज्यक अन्तर्गत सभ सरकारी अस्पताल मे मुफ्त चिकित्सा सुविधा उपलब्ध कराओल जाइत अछि आ मुख्यमंत्री चिकित्सा कोषक अनुरूप चिकित्सकीय सुविधाक संग मुफ्त यात्राक सुविधा सेहो देल जाइत अछि।

---

मौसम विभाग अगिला अड़तालीस घंटाक दरमियान राज्यक अधिकांश भाग मे तेज अन्हर-बिहाड़ि आ वर्षाक चेतावनी जारी कएलक अछि। एहि दरमियान कतेको स्थान पर बिजली खसबाक सेहो आशंका जताओल गेल अछि। एम्हर राज्य मे भीषण गर्मीक प्रकोप जारी अछि। राज्यक दक्षिण-पश्चिम भाग मे अधिकतम तापमान चालीस डिग्री सेल्सियस सँ ऊपर बनल रहत। एहि दरमियान तापमान मे सामान्य सँ तीन सँ लऽ कऽ पांच डिग्री सेल्सियसक वृद्धि होयबाक सम्भावना जाताओल गेल अछि। प्रदेशक सभ सँ गर्म स्थान आइ गया जिला रहल, जतुका अधिकतम तापमान तैंतालिस दशमलव तीन डिग्री सेल्सियस रिकॉर्ड कएल गेल।

---

सीतामढ़ी जिलाक डुमरा प्रखंडक पुनौरा पूर्वी पंचायतक वार्ड एगारह निवासी चुल्हाई दासक शौचालय निर्माण कार्यक शुरूआत जिला पदाधिकारी डॉक्टर रंजीत कुमार सिंह अपन हाथ सँ कएलनि। एहि अवसर पर जिला पदाधिकारी कहलनि जे

अगिला एक सय घंटा मे एक लाख दस हजार शौचालयक निर्माण कार्य पूरा करबाक लक्ष्य राखल गेल अछि।

---

समस्तीपुर जिलाक कल्याणपुर थाना क्षेत्रक ध्रुवगामा गामक सहनी टोल मे लगलगीक घटना मे आधा दर्जन घर जरि गेल। जखनकि, लाखो टाका मूल्यक सम्पत्ति नष्ट भऽ गेल।

---

कटिहार जिलाक कोढा थाना क्षेत्रक चेथरिया पीर गाम लऽग एक वाहन सँ पुलिस लगभग चारि किलोग्राम सोना बरामद कएलक अछि।

---

एहि संग आकाशवाणी, दरभंगा सँ प्रसारित संवादक ई अंक समाप्त भेल।